

दीन दयाळ उपाध्याय - ग्रामीण कौशल्य योजनेचे पर्यवेक्षण व प्रभावी अंमलबजावणीसाठी प्रकल्प संचालक, जिल्हा ग्रामीण विकास यंत्रणा यांना जिल्हा पातळीवर योजनेचे “समन्वयक” म्हणून नियुक्त करणेबाबत

**महाराष्ट्र शासन
ग्राम विकास विभाग**

शासन परिपत्रक क्रमांक: नियुक्ती - २०१६/ प्र.क्र. ८९/ योजना - ३

बांधकाम भवन, मर्झबान रोड, फोर्ट, मुंबई - ४०० ००९

दिनांक : २५ मे, २०१६

वाचा :

- १) दीन दयाळ उपाध्याय - ग्रामीण कौशल्य योजनेतर्गत केंद्र शासनाच्या मार्गदर्शक सूचना - २०१४.

प्रस्तावना :-

राष्ट्रीय ग्रामीण जीवनोन्ती अभियानाचाच एक भाग म्हणून दीन दयाळ उपाध्याय - ग्रामीण कौशल्य योजना ही महत्वाकांक्षी योजना केंद्र शासनाने सुरू केली आहे. ग्रामीण भागातील १५ ते ३५ वयोगटातील युवकांची मुळात असलेल्या कौशल्याची कार्यक्षमता वाढवून त्यांना विविध संघटीत क्षेत्रात वेतनी रोजगार उपलब्ध करणे, हा या योजनेचा मुख्य उद्देश आहे. ग्रामीण युवकांना उपलब्ध असलेल्या किंवा होणाऱ्या संधीच्या दृष्टीकोनातून त्यांच्या कौशल्य क्षमतेचा विकास व्हावा, यासाठी केंद्र शासनाने सदर कार्यक्रम आखलेला आहे. कौशल्यवृद्धी प्रशिक्षण व वेतनी रोजगाराचे प्रकल्प NGOs, CSOs, CBOs, SHG Federations, पंचायतराज संस्था किंवा इतर शासकीय संस्थामार्फत राबविण्यात यावेत, असे केंद्र शासनाचे निदेश आहेत. त्यानुसार राज्यात प्रथम टप्प्यात काही संस्थांची निवड करण्यात आली असून द्वितीय टप्प्यातील संस्था निवडीची कार्यवाही प्रगतीपथावर आहे. या योजनेचे पर्यवेक्षण व प्रभावी अंमलबजावणीसाठी जिल्हा पातळीवर एक अनुभवी तज्ज्ञ व जबाबदार अधिकारी “समन्वयक” म्हणून नियुक्ती करण्याची बाब शासनाच्या विचाराधीन होती.

शासन परिपत्रक:-

दीन दयाळ उपाध्याय - ग्रामीण कौशल्य योजना या केंद्र पुरस्कृत योजनेच्या प्रभावी अंमलबजावणीसाठी जिल्हा पातळीवर या योजनेचे समन्वय करण्यासाठी प्रकल्प संचालक, जिल्हा ग्रामीण विकास यंत्रणा यांची जिल्हा “समन्वयक” म्हणून नियुक्ती करण्यात येत आहे.

प्रकल्प संचालक यांच्या समन्वयक म्हणून कर्तव्य व जबाबदारी खालीलप्रमाणे :-

१. योजने अंतर्गत ग्रामीण भागातील गरीब कुटुंबातील युवक/युवतींना प्रशिक्षणासाठी प्रवृत्त करणे व त्यांना नेमून दिलेल्या संस्था व प्रशिक्षण केंद्राशी जोडणे.
२. NRLM अंतर्गत पुरस्कृत महिला स्वयंसहायता गटांच्या माध्यमातून लोकांमध्ये या योजनेबद्दल जनजागृती करणे व लाभार्थीची निवड करणे.
३. या योजनेंतर्गत प्रशिक्षण देणाऱ्या ज्या संस्था / कंपन्यांची निवड झालेली आहे, त्यांना सामाजिक, आर्थिक व जात सर्व्हेची माहिती पुरविणे व या सर्व्हेतुन किमान एक तरी या निकषाप्रमाणे वंचित असलेल्या कुटुंबातील युवकांना या योजनेचा लाभ मिळवून देणे. केंद्र शासनाच्या मार्गदर्शक सूचनांनुसार हे आवश्यक आहे.
४. ग्राम विकास विभाग, महाराष्ट्र शासन यांचेकडून निवड झालेल्या संस्था / कंपन्यांना (प्रकल्प अंमलबजावणी यंत्रणा - PIA) प्रशिक्षण केंद्र उभारण्याच्या कार्यामध्ये आवश्यक ते सहाय्य करणे.
५. प्रशिक्षण केंद्राची पाहणी करणाऱ्या विविध यंत्रणांना (१. महाराष्ट्र राज्य ग्रामीण जीवनोन्नती अभियान, राज्य व्यवस्थापन कक्षातील अधिकारी, २. केंद्र तांत्रिक सहाय्य देणारी यंत्रणा - NABCONS/NIRD, ३. केंद्र शासन व राज्य शासनाच्या ग्रामीण विकास विभागाचे अधिकारी) यांना आवश्यकतेनुसार सर्व सहाय्य करणे.
६. जिल्हा कौशल्य विकास समितीबरोबर समन्वय साधणे व जिल्ह्यातील पात्र लाभार्थीची यादी तयार करून त्यांना दीन दयाळ उपाध्याय - ग्रामीण कौशल्य योजना व इतर केंद्र शासन व राज्य शासनाच्या कौशल्य विकास योजनांचे लाभ मिळवून देणे.
७. केंद्र शासनाच्या व राज्य शासनाच्या ग्रामीण विकास विभागाच्या व दीन दयाळ उपाध्याय ग्रामीण कौशल्य योजनेशी संबंधित सर्व अधिकाऱ्यांशी समन्वय साधणे व जिल्हा पातळीवर कार्यक्रमाची यशस्वी अंमलबजावणी करणे.

सदर शासन परिपत्रक महाराष्ट्र शासनाच्या www.maharashtra.gov.in या संकेतस्थळावर उपलब्ध करण्यात आला असून त्याचा संकेतांक क्रमांक २०१६०५२५१६४६१५९१२० असा आहे. हा आदेश डिजीटल स्वाक्षरीने साक्षांकित करुन काढण्यात येत आहे.

महाराष्ट्राचे राज्यपाल यांच्या आदेशानुसार व नावाने.

व्ही. व्ही. गुजर

उप सचिव, महाराष्ट्र शासन

प्रत,

१. मा. मंत्री, ग्राम विकास यांचे खाजगी सचिव, मंत्रालय, मुंबई
२. मा. राज्यमंत्री, ग्राम विकास यांचे खाजगी सचिव, मंत्रालय, मुंबई
३. विभागीय आयुक्त, विभागीय आयुक्त कार्यालय, (सर्व)
४. मुख्य कार्यकारी अधिकारी, महाराष्ट्र राज्य ग्रामीण जीवनोन्नती अभियान
बेलापूर, नवी मुंबई
५. मुख्य कार्यकारी अधिकारी, जिल्हा परिषद (सर्व)
६. उपायुक्त (विकास), विभागीय आयुक्त यांचे कार्यालय, (सर्व)
७. प्रकल्प संचालक, जिल्हा ग्रामीण विकास यंत्रणा, (सर्व)
८. निवडनस्ती, योजना-३.